

FUQ MIN IDUQ ILMET IN-NIL

Ta' MANWEL CASSAR

FEHMA mqarrqa ohra li ssib fina l-Maltin hija dik li nqisu l-Gharab bhala nies slavag u bla tagħlim. L-Gharab u t-Torok għal hafna minna huma sinonimi mal-barbariżmu. Smajtha mhux l-ewwel darba l-espressjoni "Tkunx Għarbi". Tant smajtha tajjeb u fhimtha daqshekk iehor tajjeb li nista' nghidlek li ntqa'et għalija. Min qalhieli riedni ma nkunx stramb. Din l-idea nqisha b'hażina. L-Gharab huma nies ċivilizzati daqs l-Ingliżi li jiftahru biċ-ċiviltà u daqsna. Waqtiet ikolli nghid iktar mill-Ingliżi u mill-Maltin. Imma halli għal din id-darba ma naqbadx il-kwistjoni l-qadima. Tagħmel iktar ġid meta tissugġerixxi x'jmissu jsir milli meta ssib ix-xagħra fil-għagina ta' dak li sar. Naħseb li għadek ma fhimtx x'rabta hemm bejn l-Gharab u bejn il-ktieb ditettiv ta' Ivo Muscat-Azzopardi "Min Iduq Ilmet in-Nil". Għandek raġun. Ir-rabta hi tassew ekejkna. Iżda jiena hawnhekk minieħ ser niħaddet dwar il-ktieb ta' Ivo Muscat-Azzopardi minħabba li għadni ma qrajtx u jiena minieħ minn dawġ il-kritiċi li jagħtu l-fehmiet tagħhom tajbin jew ħżiena, mingħajr ma jkunu qraw ix-xogħol miktub. Dak li Ivo Muscat-Azzopardi, flimkien mal-Gharab, nixtieqhom jippermettuli hu li ningeda b'dan l-isem li, kif jiena ċert li bosta ma jafux, huwa l-qawl Għarbi "Min jixrob majjet in-Nil ma jislahx ebedew" li għandu din it-it-tifsira Maltija: "Min jixrob ilmet in-Nil ma jistax jinfatam minnu."

Il-Gharab għandhom raġun biex ibiġhu. Jiena xrobt minn ilmet in-Nil u emminni li ma nista' ninfatam minnu b'xejn — u lanqas ma nixtieq jew jrid. L-ilma tan-Nil tal-qari letterarju hu hekk heġu, hekk itaffi l-għatx tar-ruh, hekk ituq u jwassa' l-kultura li ma tkunx tista' tgħaddi mingħajru wara l-ewwel beġha. Huwa, fi kliem iehor, l-ilma tal-hajja u l-hajja ma jistax iġġaddi mingħajrha l-bniedem għax biha jgħix min-nieqa sal-qabar.

Fid-dinja kollha ma jinsab l-ebda qarrej li qara ktieb wieħed. Min irid ibellagħhieli li qara ktieb wieħed lest biex inqisu bħalma nqis lil min iġġidli li l-baħar huwa heġu jew li l-baħar ta' l-Imnsida ma hux miksi b'goxra ta' hama (u nitlobok iżżomm f'moħħok li l-Imnsida mhix pajjiż il-hama, imma

l-baħar tad-daħla tagħha li għandu minnha) jew li fuq is-sigari jkribu l-gwienah bojod tal-frieġret u mhux weraq aħdar. Tas-sew li ,-kliem bħaċ-ċirasa, waħda tiġbed lill-oħra: hekk ukoll il-kotba. Meta taqra ktieb, ukoll jekk hażin, ma tghaddix mingħajr ma taqra iehor. Hekk aħna l-bnedmin. Sewwa sew bħall-flus. Min jedha b'sold bla ma jixtieq u jfittex li jkollu sold iehor u iehor u iehor?

Din s-sensiela hi haġa tajba. Hi itjeb meta tkun sensiela ta' haġa tajba. Hi haġa tajba l-gibda għall-qari. Il-gibda kbira għall-qari ma thallilekx nifs. Aktar ma joghġbok kap fi ktieb, aktar tkun trid taqra l-kapi ta' warajh. Kemm-il darba qrajt ktieb f'nifs? Hekk ukoll tagħmel wara ktieb interessanti. Tkun trid kotba oħra bħalu, jew aħjar minnu, u halli għall-ixkafet ta' mohħok kif jitgħabbew u jiżzejn u b'kull wiehed li żżid.

Din il-leblieba għall-qari tant taħdem fuq il-qarrej li sew waqt l-ikel, ġie li waqt ix-xogħol li jkun l-impjeg tiegħu, sew qabel l-irqad, sew fuq il-karrozza, kif ukoll waqt il-mistrieħ, arah dejjem b'gazzetta jew bi ktieb f'idu. Kollox għandu hinu u **għalhekk mhux kull hin huwa xieraq għall-qari**. Inti għandek taġraf tliġgem lilek innifsek biex ma taqrax waqt ix-xogħol. L-uffiċċju jew il-hanut tax-xogħol tiegħek qiegħed biex taħdem fih u mhux biex tghaddi ż-żmien. Hemm ġew lanqas ma għandek il-jedd li tistagħna mohħok bit-tagħlim. Nista' nġid-lek li jiena ma nihux gazzetti miegħi fuq ix-xogħol. Dan nagħmlu mhux għal haġa oħra blief li ma nafx inliġgem lili nnifsi li ma naqrax. Kif nista' ma naqrax meta jkollu gazzetta f'idajja li fir-ras tagħha, miktub b'ittri ta' xiber li jgħajtu daqs ir-rix imlewwen ta' kappell ġdid ta' mara, nilmah l-aħħar aħbarijiet jiżfnu quddiem għajnejja? Imbagħad inkun irrid naf il-"Quo Vadis" jew l-"I Confess" fejn se jkunu llum għall-wirja. Inkun irrid naf il-hin li fih il-B.B.C. se jxandar l-Antologija tal-poeżiji "The Singer of the Field" jew x'jismu (meta jgħibu l-isem!) ir-radjudramm fis-sensiela "Radio Theatre" għal-lejla. Il-periklu li taqra waqt ix-xogħol huwa hekk kbir li jidhirlu li fil-bieb imissu jkun hemm il-gwardjan li jfittixlek għall-gazzetti u l-kotba bħala hwejjeġ ta' kuntrabandu. Huma jkunu tiegħek tabilhaqq! Izda huma l-qfief, biex inġid hekk, li fihom taħzen il-hin mohħli. Min jaf kemm-il hames minuti u kwarti tista' ssorr fil-folji ta' gazzetta jew ta' ktieb! Dak hu serq.

Huwa tajjeb li taqra f'hin il-mistrieħ u fuq il-karrozza, basta ma tkunx se tieħdok għax-xogħol. Ma hemmx dehra isbaħ minn dik ta' bniedem imxaħxaħ f'pultruna b'rasu moh-bija wara l-gwienah jew il-persjani twal tal-paġni ta' ġurnal jew ta' ktieb, l-iktar jekk il-qarrej ikun f'xi ġnien jew fuq il-parapett ta' daru, u l-iktar l-iktar fiż-żiffa bierda li trew-wablu u tbiegħdlu s-shana hekk kif rajt u għert għal kemm-il wieħed f'dawk id-djar li jagħtu għal fuq Qui-Si-Sana s-sajf li għadda.

Qabel l-irqad huwa wkoll hin tajjeb għall-qari. Imma la tagħmilx bħal dawk il-beżżiegha tagħhom infushom li jibżgħu jbeżżgħu lilhom infushom. Il-biża' huwa wieħed mill-kuluri tal-hajja tal-bniedem. L-emozzjonijiet huma l-kuluri ta' dan il-bniedem li, wara kollox, mhuwiex hliet biċċa xoqqa maħduma minn bosta kuluri. Min ma jhossx l-emozzjonijiet tiegħu huwa bniedem nieqes — nieqes sew sew mill-kulur tal-hajja. Issa l-biża', kif jgħidlek il-psikologista, huwa htieġa għal ġismek bħalma hi htieġa għalih l-arja u l-hobż li jiekol. U ma hemmx hin li fih tibża' tassew aħjar minn dak ta' meta ssib ruħek waħdek u kważi fid-dlam. Kotba li jġibu l-biżgħa, bħal dawk ta' isimhom magħhom, it-"thrillers", ma jagħmlux effett hekk kbir daqs meta taqrahom qabel l-irqad u waħdek. Forsi mhux tajjeb li wieħed jibża' qabel jorqod, għandek mnejn tgħidli, imma mbagħad dejjem tista' tikkalma lilek innifsek ma' niesek. U, fuq kollox, qatt ma għandek idderri lilek innifsek tibża' hekk bil-kbir u tiegħu kollox realtà, meta dak li rrid ngħid hawnhekk hu biss ftit tat-tkexkix aktar mis-soltu. Min ma jibżax waqt il-qari tat-"thrillers" ikun qed jif-fa' taħt saqajh waħda mill-friegħi interessanti tal-Letteratura. Għalhekk, jekk għadkom tiftakru l-kwistjoni, jiena ma naqbilx mal-korrispondenti li kienu kitbu biex jilmentaw mis-sensjela ta' taħditiet dwar "Temmen fl-Ispirti?" li kien xandar Ġuże' Diacono fil-programm tar-Rediffusion "Ir-Rivista tal-Familja." Il-hin ta' fil-għaxija kien hin tajjeb. Kieku l-korrispondenti nfushom kienu l-kittieba ta' dawk it-taħditiet żgur li ma kinux ikunu jridu li jxandruhom hliet fil-għaxija. Inkella x'kienu jkunu jiswew? U, jekk il-korrispondenti dehrilhom li kienu żejda għax werwru lin-nies, mela, Shakespeare sata' ma kitibx il-"Macbeth", l-"Othello", il-"Hamlet" u oħrajn jew sata' hela l-ġenju tiegħu għalih waħdu u

mhux ghan-nies. Shakespeare ried ibeżża' bl-arti. Dak il-
genju fenominali kien daqshekk iehor ġenju fenominali tal-
psikologija. Kien jaf, l-ewwelnett, kif ghandu jbeżża', u t-tie-
ninett li l-biżgħa jgħib bosta drabi riformi fil-karattru u ma
jagħmilx hażin.

Jekk int sa tibda taqra, fittex dak li jqanqlek u dak li
jagħmillek il-ġid. Int wahdek issib li ma tkunx tista' ma tit-
qanqalx u ma tagħmilx il-ġid lilek innifsek. Aħrab dejjem il-
kotba hżiena li qegħdin għat-tqanqil biss — mingħajr it-tagħ-
lim tajjeb.

Jekk ser idduq ilmet in-Nil tal-qari, meta l-esperjenza
tgħallmek li ma tkunx tista' tinfatam minnu, fittex li ma tix-
robx mill-istess naha tax-xmara. Għandek il-qari għall-pjaċir.
Għandek l-istejjer, l-essays, id-drammi, il-biografiji, l-poeżiji
u l-bqija li jistgħu jkunulek ta' l-akbar pjaċir spiritwali. Għax
ir-ruh ibiha l-għatx tal-qari sew bħalma l-ġisem jaqbd u l-għatx
ta' l-ima u tal-halib biex ma nsemmix id-drawwa ta' l-inbid
li tista' ssakkar. Imma meta r-ruh tisker bil-qari tajjeb ma tid-
mibx bħall-ġisem meta jisker bl-inbid tajjeb. **Hafna mill-in-**
bid it-tajjeb għall-ġisem huwa dnub. Hafna mill-qari tajjeb
għar-ruh huwa ġid, huwa kultura, u bniedem ta' kultura huwa
bniedem li tiehu pjaċir tagħmilha miegħu, huwa l-ġieħ u ż-żina
ta' art twelidu.

Tonqoss li tixrob biex titgħarraf; biex taħžen go mohħok
il-għerf li jiswa lilek u lil għajrek, sabiex tkun taf tagħrif xjen-
tifiku, storiku, reliġjuż u l-bqija.

Ixrob biex titgħallem tkun raġel u tagħraf tagħżel it-taj-
mill-hażin.

Ixrob il-baqta tal-hsibijiet ta' l-aqwa nies li tat id-dinja
matul is-sekoli. Kemm huwa fqir min jaf biss bl-ismijiet bla
ma qara u xtarr id-drammi ta' Shakespeare; bla ma daq min-
Nil tad-'Divina Commedia', bla ma bill sebghu fil-għasel ta'
l-espressjonijiet kif biss Keats kien jaf jiktibhom fil-odi; bla
ma haż is-saħħa ġgantija u l-milja mbaqbqa ta' ruh Shelly fil-
għana tiegħu; bla ma stagħġeb u tkellem mal-karattri mahlu-
qin minn Dickens u Scott; bla ma messitu l-ebda loqma mill-
għerf ta' Churchill; bla ma haż l-intensità psikoloġika uni-

versali tar-rumanzi, in-novelli u d-drammi ta' W. Somerset Maugham li sibt nies ta' l-iskola li ma jafux li jinsab haj bhala kittieb.

Hafna mill-qarrejja ta' dan l-artikolu qed narahom jghaqqdu l-poninjiet ghalija talli ma semmejtillhomx l-awturi favoriti taghhom. Din toghgobni. Turini kemm hemm x'taqra. Turini li ebda qarrej ma qara ktieb wiehed. Kull qarrej qara iktar minn ktieb wiehed. Kull qarrej igħildek li min daq imet in-Nil ma setax jinfatam minnu. Issa, ladarba biex tibqa' tixrob mill-ilma tan-Nil jinhtiegħlek li l-ewwel tieħu l-ewwel dewqa, għax ma tibdiex taqra l-ewwel ktieb li jigi f'idejk? Tghidli li dan hu kliem żejjed. Inti ilek taqra u ma hemm l-ebda kittieb għdid għalik. Jista' jkun, għad li sakemm tghidli hekk forsi ma ndunajtx li faqqsu hamsin elf kittieb iehor għax il-kittieba ma jaqgħu qatt bħar-ramel ta' ma' għnub in-Nil. Nagħmillek mistoqsija? Insejtha l-Letteratura Maltija? La tghaggilx tghidli li hi fqira. L-ewwel duqha. Nissuggerilek taqra, bhala bidu, l-ktieb li jgħib isem l-artikolu tiegħi. Hekk ser nagħmel jien.